

وَلَا تَقْتُلُوا مَنْ يَقتُلُ فِي سَبِيلِ اللَّهِ أَفَمَوَاتٌ  
بَلْ أَحْيَاءٌ وَلَكِنْ لَا تَشْعُرُونَ (القرآن)

الانبياء احياء في قبورهم يصلون (احديث)

# عقيدہ حیات الانبياء

اور

## قائدين امت

بِسْمِ اللَّهِ الرَّحْمَنِ الرَّحِيمِ

ترتیب:

مولانا ابومعاویہ نور اللہ رشیدی

بِسْمِ اللّٰهِ الرَّحْمٰنِ الرَّحِیْمِ

## تفصیلی فہرست

|     |                                                                                      |
|-----|--------------------------------------------------------------------------------------|
| ۲۳۳ | (حرفے چند) ..... مولانا نور اللہ رشیدی صاحب                                          |
| ۲۳۴ | پیش لفظ                                                                              |
| ۲۳۴ | ہمارا عقیدہ                                                                          |
| ۲۳۴ | ہمارا دعویٰ                                                                          |
| ۲۳۵ | خلیفہ اول سر رسول امیر المؤمنین حضرت ابو بکر صدیق رضی اللہ عنہ کا عقیدہ حیات النبی ﷺ |
| ۲۳۵ | خلیفہ ثانی حضرت فاروق اعظم عمر بن الخطاب رضی اللہ عنہ کا عقیدہ حیات النبی ﷺ          |
| ۲۳۵ | خلیفہ ثالث حضرت عثمان رضی اللہ عنہ کا عقیدہ حیات النبی ﷺ                             |
| ۲۳۵ | خلیفہ رابع حضرت علی رضی اللہ عنہ کا عقیدہ حیات النبی ﷺ                               |
| ۲۳۶ | حضرت عائشہ صدیقہ فاطمہ رضی اللہ عنہا کا عقیدہ حیات النبی ﷺ                           |
| ۲۳۶ | فقہائے کرام کا عقیدہ حیات النبی ﷺ                                                    |
| ۲۳۶ | قائد جمعیت علماء ہند شیخ الاسلام مولانا حسین احمد مدنی رحمہ اللہ                     |
| ۲۳۶ | قائد تحریک ریشمی رومال                                                               |
| ۲۳۶ | قائد جمعیت علماء اسلام پاکستان                                                       |
| ۲۳۶ | قائد تبلیغی جماعت                                                                    |
| ۲۳۷ | مولانا حق نواز جھنگوی رحمہ اللہ                                                      |
| ۲۳۷ | مولانا ضیاء الرحمن فاروقی شہید رحمہ اللہ                                             |
| ۲۳۸ | قائد مجلس احرار امیر شریعت سید عطاء اللہ شاہ بخاری رحمہ اللہ                         |
| ۲۳۸ | قائد عالمی مجلس تحفظ ختم نبوت                                                        |
| ۲۳۸ | کاحیات النبی ﷺ پر یقین واعتماد                                                       |
| ۲۳۸ | قائد تحریک خدام اہل سنت والجماعت پاکستان                                             |
| ۲۳۸ | قائد تنظیم اہل سنت والجماعت پاکستان                                                  |
| ۲۳۹ | رہنما تنظیم اہل سنت والجماعت پاکستان                                                 |
| ۲۳۹ | قائد اتحاد اہل سنت والجماعت پاکستان                                                  |
| ۲۳۹ | قائد انجمن دعوت اہل السنۃ والجماعت پاکستان                                           |
| ۲۳۹ | قائد اتحاد اہل السنۃ والجماعت پاکستان                                                |
| ۲۴۰ | رہنما شریعت کونسل پاکستان                                                            |
| ۲۴۰ | مفتی اعظم ہند                                                                        |
| ۲۴۰ | حضرت مولانا حسین علی رحمہ اللہ کا عقیدہ حیات النبی ﷺ                                 |
| ۲۴۰ | سربراہ الرشید لڑسٹ حضرت مولانا مفتی عبدالرحیم صاحب                                   |
| ۲۴۰ | بانی دارالعلوم دیوبند کا عقیدہ                                                       |
| ۲۴۰ | حضرت مولانا مفتی محمد شفیع بانی دارالعلوم کراچی                                      |
| ۲۴۱ | صدر وفاق المدارس العربیہ پاکستان                                                     |
| ۲۴۱ | آخری فیصلہ                                                                           |
| ۲۴۱ | ذریعہ ممانیت و ممانیت کو چیلنج                                                       |
| ۲۴۲ | کیا عقیدہ حیات النبی ﷺ منجانب کا مسئلہ ہے؟                                           |
| ۲۴۲ | ضروری انتہاء                                                                         |
| ۲۴۶ | اصحاب مدارس غور فرمائیں                                                              |

بِسْمِ اللّٰهِ الرَّحْمٰنِ الرَّحِیْمِ

(حرفے چند)

مولانا نور اللہ رشیدی صاحب

مولانا نور اللہ رشیدی صاحب نے ایک رسالہ بنام: ”عقیدہ حیات الانبیاء علیہم السلام اور قائدین امت“ مرتب فرمایا، جس میں حضرات صحابہ کرام رضی اللہ عنہم، مجتہدین، اکابر علمائے دیوبند کے اقوال و عبارات کو بڑی محنت سے جمع کیا ہے۔ رسالہ کے آخر میں حضرت مولانا عاشق الہی بلند شہری (مدینہ منورہ) کا ایک مکتوب ”اصحاب مدارس غور فرمائیں“ کے نام سے بھی شامل ہے، جس میں عقیدہ حیات النبی ﷺ کے عنوان پر اہل مدارس کے نام چند دردمندانہ گزارشات کی گئی ہیں۔ اس رسالہ کو اس مجموعہ میں شامل کیا جا رہا ہے۔ (ناشر)

بِسْمِ اللَّهِ الرَّحْمَنِ الرَّحِيمِ

## پیش لفظ

اللہ جل شانہ کا ہم پر بہت بڑا فضل و کرم ہے کہ ہمیں اشرف المخلوقات میں پیدا فرمایا پھر ہمیں اپنے پیارے محبوب سرور کائنات سید الاولین حضرت محمد ﷺ کے امتی ہونے کا تاج پہنایا پھر ہمارا مذہب اہلسنت والجماعت علماء احناف دیوبند میں انتخاب فرما کر دین حق کو سمجھنے کی توفیق بخشی اس پر اس رحیم و کریم ذات کا جتنا شکر ادا کیا جائے کم ہے۔

آج اس کی اشد ضرورت محسوس کی جا رہی ہے کہ اہل السنۃ والجماعت علماء دیوبند کے عقائد و نظریات جو کہ قرآن و سنت اور اجماع امت کے عین مطابق ہیں ان کو عام کیا جائے۔ تاکہ بزرگان علماء دیوبند کے عقائد کی صحیح ترجمانی مسلمانوں کے سامنے آجائے اور ان کے بارے میں کوئی گمراہ فرد، سادہ لوح مسلمانوں کو دھوکہ نہ دے سکے اور نہ ہی کوئی شخص علماء دیوبند پر غلط عقائد و نظریات کا الزام لگا کر اپنے ناپاک عزائم میں کامیاب ہو سکے اس بات کے پیش نظر بندہ ناچیز نے ”عقیدہ حیات الانبیاء علیہم السلام اور قائدین امت“ کے نام سے اس رسالہ کو ترتیب دے دیا۔ تاکہ کوئی بھائی خاص کر ان جماعتوں سے تعلق رکھنے والے کارکن، ان افراد کے جال میں نہ آئے جنہوں نے اس اجماعی عقیدہ کا انکار کیا ہے۔ والسلام!

## ہمارا عقیدہ

حضرت اقدس نبی کریم ﷺ اور سب انبیاء کرام علیہم السلام کے بارے میں اکابر دیوبند کا مسلک یہ ہے کہ وفات کے بعد اپنی قبروں میں زندہ ہیں اور روح مبارک کا تعلق اس دنیوی جسد اطہر کے ساتھ ہے جو روضہ انور میں محفوظ موجود ہے اور اسی تعلق روح کی وجہ سے آپ روضہ انور پر پڑھے گئے، درود و سلام کو بغیر کسی واسطے کے خود سماعت فرماتے ہیں۔ اسی عقیدہ کو ہمارے اکابر نے المہند میں حیات دنیویہ برزخیہ سے تعبیر کیا ہے۔ (المہند ص ۲۷)

## ہمارا دعویٰ

ہمارا دعویٰ ہے کہ ہمارا یہ عقیدہ کتاب و سنت، اجماع امت سے ثابت ہے۔ اہل السنۃ والجماعت کا اجماعی عقیدہ ہے اور جملہ اکابر دیوبند نہ صرف اس پر متفق ہیں بلکہ ان کے نزدیک یہ عقائد مسلمہ میں داخل ہیں۔

(حیات الانبیاء ص ۲۵)

## خلیفہ اول سر رسول امیر المؤمنین حضرت ابوبکر صدیق رضی اللہ عنہ کا عقیدہ حیات النبی ﷺ

حضرت ام المؤمنین عائشہ رضی اللہ عنہا فرماتی ہیں کہ آپ ﷺ میرے حجرہ میں مدفون ہیں۔ آپ ﷺ کی وفات میرے حجرہ میں ہوئی۔ حضرت ابوبکر صدیق رضی اللہ عنہ نے آخری وقت میں وصیت فرمائی کہ میرا جنازہ رسول اللہ ﷺ کی قبر کے سامنے حجرہ کے پاس رکھ دینا اگر حجرہ شریف کا دروازہ کھل جائے اور روضہ شریف کے اندر سے آواز آئے کہ ابوبکر صدیق کو اندر لے آؤ، تب تو حجرہ شریف میں دفن کر دینا ورنہ عام مومنین کے قبرستان میں دفن کر دینا۔

چنانچہ ابوبکر صدیق رضی اللہ عنہ کی وفات کے بعد وصیت کے مطابق عمل کیا گیا۔ جب ابوبکر صدیق رضی اللہ عنہ کا جنازہ حجرہ شریف کے سامنے رکھ دیا گیا تو قبر شریف کے اندر سے آواز آئی ”ادخلوا الحبيب الى الحبيب“ (محبوب کو اپنے محبوب کے پاس لا کر دفنادو) (تفسیر کبیر ج ۵ ص ۲۸۵)

جس سے واضح ہوا کہ حضرت ابوبکر صدیق رضی اللہ عنہ کا عقیدہ بھی یہی تھا کہ نبی ﷺ اپنی قبر میں زندہ ہیں۔ اگر حجرہ شریف کے اندر سے آواز دیں تو ان کو اس میں دفنایا جائے ورنہ نہیں۔ اگر وہ یہ سمجھتے کہ نعوذ باللہ! آپ مردہ لاش ہو گئے، بوسیدہ ہو گئے ہیں تو کیونکر اس طرح وصیت فرماتے۔

نیز صحابہ کرام رضی اللہ عنہم نے اس وصیت پر عمل فرمایا معلوم ہوا کہ اس وقت موجود تمام صحابہ کرام رضی اللہ عنہم کا عقیدہ بھی یہی تھا، ورنہ یہ کہہ دیا جاتا کہ: ”حضرت ابوبکر صدیق رضی اللہ عنہ کی وصیت خلاف شرع ہے۔“ نعوذ باللہ! آپ ﷺ مردہ لاش ہو گئے ہیں۔ لہذا ابوبکر صدیق رضی اللہ عنہ کے لئے دوسری تدبیر کی جاتی۔ لیکن صحابہ کرام رضی اللہ عنہم میں سے کسی نے اس وصیت پر اعتراض نہیں کیا۔

(جواہر الفتاویٰ ج ۴ ص ۲۷، از مولانا مفتی عبدالسلام چانگامی صاحب، سابق ریکس دارالافتاء علامہ محمد یوسف بنوری ٹاؤن کراچی) سچان اللہ! سب سے پہلے سیدنا صدیق اکبر رضی اللہ عنہ نے قیامت تک کے لئے حیات النبی ﷺ کا مسئلہ حل فرمایا اور یقیناً وہی اس مسئلہ کے حل فرمانے کا حق رکھتے تھے کہ دین کے ہر معاملہ میں آپ ﷺ نے سبقت فرمائی۔ (حیات پاک ص ۶۰)

### خلیفہ ثانی حضرت فاروق اعظم عمر بن الخطاب رضی اللہ عنہ کا عقیدہ حیات النبی ﷺ

کہ وہ جب بھی مدینہ کے باہر سفر سے واپس ہوتے، روضہ اطہر کے پاس حاضر ہو کر درود سلام پڑھتے اور دوسرے صحابہ کرام رضی اللہ عنہم کو بھی اس کی تلقین فرماتے۔ (جذب القلوب ص ۲۰۰، جواہر الفتاویٰ ج ۴ ص ۲۸)

### خلیفہ ثالث حضرت عثمان رضی اللہ عنہ کا عقیدہ حیات النبی ﷺ

حضرت عثمان رضی اللہ عنہ کا جب باغیوں نے محاصرہ کر لیا تھا تو بعض صحابہ کرام رضی اللہ عنہم نے آپ کو مشورہ دیا کہ بہتر ہے آپ شام تشریف لے جائیں، وہاں کی افواج زیادہ مضبوط ہیں، آپ کی پوری حفاظت کرے گی۔ تو حضرت نے جواب دیا میں اس کو جائز نہیں سمجھتا کہ دارالہجرت کو ترک کر دوں اور رسول ﷺ کی ہمسائیگی کو چھوڑ دوں۔

(جذب القلوب ص ۲۰۰، مقام حیات ص ۱۸۱، جواہر الفتاویٰ ج ۴ ص ۲۹)

جس کا مطلب یہ ہوا کہ حضرت عثمان رضی اللہ عنہ نبی ﷺ کو زندہ سمجھتے تھے اور ہمسائیگی سے جدا نہیں ہونا چاہتے تھے۔ آپ ﷺ سے جدا ہونے کو ناجائز اور عار سمجھتے تھے۔ اگر نعوذ باللہ! آپ کا مردہ لاش ہونے کا عقیدہ ہوتا تو ہمسائیگی کا تصور کیسے ہوتا۔

### خلیفہ رابع حضرت علی رضی اللہ عنہ کا عقیدہ حیات النبی ﷺ

جو شخص رسول اللہ ﷺ کے روضہ اطہر کی زیارت کرے گا وہ اس وقت نبی ﷺ کا ہمایہ اور جوار میں ہوگا۔ (جواہر الفتاویٰ ج ۴ ص ۳۰)



حضرت ام المؤمنین عائشہ صدیقہ فیہا السلام کا عقیدہ حیات النبی ﷺ

علامہ مکی بن عبد اللہ فرماتے ہیں کہ حضرت عائشہ صدیقہ فیہا السلام جب کبھی ان گھروں سے جو مسجد نبوی کے ساتھ تھے کسی میخ یا کیل لگائے جانے کی آواز سنتی تھیں تو یہ حکم بھیجتی تھیں کہ رسول اللہ ﷺ کو اس کی آواز سے اذیت نہ دو۔

(شفاء القام ص ۱۷۳)

فقہائے کرام کا عقیدہ حیات النبی ﷺ

امام ابو حنیفہ رحمہ اللہ تابعی ہیں، آپ فقہاء اربعہ میں سے افتہ الناس فی الارض اور امام اعظم کے لقب کے ساتھ دنیا کے لوگوں میں مشہور ہیں۔ ان کے مسلک کے ترجمان امام طحاوی رحمہ اللہ فرماتے ہیں کہ جو شخص رسول اللہ ﷺ کی زیارت کا قصد و ارادہ کرے اسے چاہئے کہ کثرت سے درود شریف عرض کرے۔ کیونکہ آپ ﷺ خود درود شریف کو سنتے ہیں جب زیارت کرنے والے درود سلام پڑھتے ہیں اور جب دور سے پڑھتے ہیں تو آپ ﷺ تک درود شریف پہنچایا جاتا ہے۔

(طحاوی شریف ص ۴۰۵)

قائد تحریک ریشمی رومال

شیخ الہند مجاہد کبیر حضرت مولانا محمود الحسن دیوبندی رحمہ اللہ فرماتے ہیں کہ رسول اللہ ﷺ کی حیات میں کسی کو بھی اختلاف نہیں۔

(الوار محمود ج ۱ ص ۶۱۰)

قائد جمعیت علماء ہند شیخ الاسلام مولانا حسین احمد مدنی رحمہ اللہ

اکابر علماء دیوبند وفات ظاہری کے بعد انبیاء کی حیات جسمانی کے صرف قائل ہی نہیں بلکہ مثبت بھی ہیں اور بڑے زور و شور سے اس پر دلائل قائم کرتے ہیں۔

(نقل حیات ج ۱ ص ۱۲۲)

قائد جمعیت علماء اسلام پاکستان

مفکر اسلام حضرت مفتی محمود رحمہ اللہ فرماتے ہیں کہ نبی کریم ﷺ اور تمام انبیاء بیہوش اپنی قبور مطہرہ میں حیات ہیں حدیث معتبر سے ثابت ہے۔

(فتاویٰ مفتی محمود ج ۱ ص ۲۵۱)

نبی کریم اپنی قبر شریف میں ”حی“ (زندہ) ہیں اور قبر شریف پر سلام پڑھا جائے تو سنتے ہیں اور جواب دیتے ہیں اور ہر جگہ سے نہیں سنتے بلکہ دور دراز سے صلوٰۃ و سلام پڑھنے والے کا سلام آپ ﷺ کی خدمت میں پیش کیا جاتا ہے۔ یہی عقیدہ اہل سنت والجماعت کا ہے۔

(ج ۱ ص ۲۵۳)

تسکین الصدور پر تقریظ فرماتے ہوئے مفتی صاحب لکھتے ہیں کہ زیر نظر کتاب تسکین الصدور مصنفہ مخدوم و محترم حضرت مولانا محمد سرفراز خان صاحب مدظلہ العالی کا بغور مطالعہ کیا۔ مولانا موصوف نے جمعیت علماء اسلام مغربی پاکستان کے فیصلہ کے مطابق اس کتاب کی ابتداء فرمائی۔

(تسکین الصدور ص ۳۹)

”دعوت الانصاف فی حیات جامع الاوصاف“ نامی کتاب پر تقریظ فرماتے ہوئے لکھتے ہیں کہ ماشاء اللہ! مسئلہ حیات النبی ﷺ اور سماع صلوٰۃ و سلام عند القبر الشریف پر اسلام و جمہور اہلسنت کے متفقہ فیصلہ کے

مطابق تحریر فرمایا۔ حوالہ جات پیش کئے اور صحیح مسلک کے حوالہ جات سے ایسا ثابت کیا جو اخلاف و معاصرین کے لئے مشعل راہ ثابت ہوگا۔ اللہ تعالیٰ قبول فرمادے اور حضرت مولانا کو ایسی تصانیف پیش کرنے کی مزید توفیق بخشے۔

(الاحقر لافخر محمود و غفا اللہ عنہ ۱۷ ربیع الاول ۱۴۰۰ھ)

## قاعد تبلیغی جماعت

شیخ الحدیث حضرت مولانا زکریا کاندھلوی رحمۃ اللہ علیہ مصنف فضائل اعمال فرماتے ہیں کہ علامہ سخاوی رحمۃ اللہ علیہ نے قول بدیع میں لکھا ہے کہ ہم اس پر ایمان لاتے ہیں اور اس کی تصدیق کرتے ہیں کہ حضور اقدس صلی اللہ علیہ وسلم زندہ ہیں اور اپنی قبر شریف میں اور آپ صلی اللہ علیہ وسلم کے بدن اطہر کو زمین نہیں کھاسکتی۔ اس پر اجماع ہے۔ امام بیہقی رحمۃ اللہ علیہ نے انبیاء علیہم السلام کی حیات میں ایک مستقل رسالہ تصنیف فرمایا ہے اور حضرت انس رضی اللہ عنہ کی حدیث: ”الانبياء احياء في قبورهم يصلون“ کہ انبیاء اپنی قبروں میں زندہ ہوتے ہیں اور نماز پڑھتے ہیں۔ (فضائل درود شریف ص ۲۰)

## مولانا حق نواز جھنگوی رحمۃ اللہ علیہ

عالم حق گو حضرت علامہ حق نواز جھنگوی شہید رحمۃ اللہ علیہ فرماتے ہیں:

پوری امت کا عقیدہ ہے نبی کریم صلی اللہ علیہ وسلم قبر میں زندہ ہیں۔

|                                                      |          |                                                         |
|------------------------------------------------------|----------|---------------------------------------------------------|
| حضرت امام ابوحنیفہ <small>رحمۃ اللہ علیہ</small>     | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت امام شافعی <small>رحمۃ اللہ علیہ</small>        | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت امام مالک <small>رحمۃ اللہ علیہ</small>         | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت امام احمد بن حنبل <small>رحمۃ اللہ علیہ</small> | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت علامہ ابن تیمیہ <small>رحمۃ اللہ علیہ</small>   | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت علامہ ابن قیم <small>رحمۃ اللہ علیہ</small>     | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت امام بخاری <small>رحمۃ اللہ علیہ</small>        | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت امام مسلم <small>رحمۃ اللہ علیہ</small>         | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت امام ترمذی <small>رحمۃ اللہ علیہ</small>        | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت علامہ سیوطی <small>رحمۃ اللہ علیہ</small>       | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت علی ہجویری <small>رحمۃ اللہ علیہ</small>        | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت سلطان باہو <small>رحمۃ اللہ علیہ</small>        | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت محمد دالف ثانی <small>رحمۃ اللہ علیہ</small>    | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت شاہ ولی اللہ <small>رحمۃ اللہ علیہ</small>      | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |
| حضرت شاہ اسماعیل <small>رحمۃ اللہ علیہ</small>       | کا عقیدہ | نبی <small>صلی اللہ علیہ وسلم</small> قبر میں زندہ ہیں۔ |

حضرت عطاء اللہ شاہ بخاری رحمۃ اللہ علیہ کا عقیدہ نبی صلی اللہ علیہ وسلم قبر میں زندہ ہیں۔

حضرت مولانا قاسم نانوتوی رحمۃ اللہ علیہ کا عقیدہ نبی صلی اللہ علیہ وسلم قبر میں زندہ ہیں۔

حضرت حسین احمد مدنی رحمۃ اللہ علیہ کا عقیدہ نبی صلی اللہ علیہ وسلم قبر میں زندہ ہیں۔

چودہ سو سال کی امت کا عقیدہ ہے کہ نبی صلی اللہ علیہ وسلم قبر میں زندہ ہیں اسی عقیدہ پر قائم رہو اور اسی عقیدہ پر موت آئے۔ اللہ مجھے اور آپ کو اسی عقیدہ پر قائم اور دائم رہنے کی توفیق بخشے۔ (یادگار خطبات ص ۲۳۶)

### مولانا ضیاء الرحمن فاروقی شہید رحمۃ اللہ علیہ

مورخ اسلام حضرت مولانا ضیاء الرحمن فاروقی شہید رحمۃ اللہ علیہ فرماتے ہیں: ”حضرت مولانا عنایت اللہ شاہ بخاری اس طبقے کے سربراہ ہیں جو کہتے ہیں کہ نبی قبر میں زندہ نہیں ہیں۔ عنایت اللہ شاہ بخاری سے پہلے اسلام کی تاریخ میں کسی انسان کا یہ عقیدہ نہیں ہے کہ نبی قبر میں مردہ ہیں۔ یہ ایک مسلم چیز ہے کہ نبی قبر میں حیات میں۔ (خطبات سیرت ص ۸۱)

قائد مجلس احرار امیر شریعت سید عطاء اللہ شاہ بخاری رحمۃ اللہ علیہ کا حیات النبی صلی اللہ علیہ وسلم پر یقین و اعتماد تحصیل لیاقت پور کے قصبہ اسلام پور میں شیعہ سنی کے درمیان مناظرہ ہونے والا تھا کہ اسی تاریخ کو امیر شریعت رحمۃ اللہ علیہ کی اس علاقہ میں تقریر کا اعلان ہوا، جس میں شیعہ اور سنی بھی شریک ہو گئے۔ حضرت نے خطبہ مسنونہ کے بعد فرمایا میں جنگ لڑنے نہیں آیا اور نہ ہی مناظرہ اور مباحثہ کا قائل ہوں، میں برہان اور دلائل کے زور سے کسی کو کوئی بات منوانے کے لئے تیار ہوں۔ شیعہ حضرات سے صرف اتنا کہوں گا کہ دو چار آدمی اپنی طرف سے ایسے تیار کریں جو صالح فطرت ہوں میں ان کے ساتھ مدینہ منورہ جانے کو تیار ہوں۔ وہاں سرکارِ دو عالم صلی اللہ علیہ وسلم کے آستانہ مقدس پر عرض کیا جائے گا کہ حضور صلی اللہ علیہ وسلم اصحابِ ثلاثہ کے بارے میں اپنی رائے کا اظہار فرمائیں۔ اگر حضور صلی اللہ علیہ وسلم نے جواباً فرمایا کہ یہ میرے ہیں تو پھر تمہیں بھی ایمان لانا پڑے گا۔ اگر حضور صلی اللہ علیہ وسلم نے کوئی جواب نہیں مرحمت فرمایا تو پھر میں تمہارا ہی مسلک اختیار کر لوں گا۔ (ماہنامہ نقیب ختم نبوت امیر شریعت نمبر حصہ دوم ص ۲۰۲، رحمت کائنات ص ۳۲)

### قائد عالمی مجلس تحفظ ختم نبوت

امیر مرکز یہ رہبر شریعت پیر طریقت حضرت مولانا خواجہ خان محمد رحمۃ اللہ علیہ فرماتے ہیں کہ نبی کریم صلی اللہ علیہ وسلم اس دنیا سے رخصت ہونے کے بعد اپنے اسی جسم اطہر عصری کے ساتھ جمع مع الروح اپنی قبر مبارک میں زندہ ہیں۔ جو مسلمان روضہ اطہر پر حاضر ہو کر صلوٰۃ و سلام پیش کرنے والے کا صلوٰۃ و سلام فرشتے حضور صلی اللہ علیہ وسلم کی خدمت میں پیش کرتے ہیں اور ان فرشتوں کا کام ہی یہی ہے جو اس کام کے لئے مقرر ہیں۔ یہ امت مسلمہ کا اجتماعی عقیدہ ہے۔

(حیات پاک، تسکین الصدور ص ۳۰)

### قائد تحریک خدام اہل سنت والجماعت پاکستان

دکیل صحابہ حضرت مولانا قاضی مظہر حسین رحمۃ اللہ علیہ چکوال فرماتے ہیں کہ اہل سنت والجماعت کے نزدیک



رسول پاک ﷺ حیات فی القبر ہیں۔ اپنے روضہ مقدس میں حضور ﷺ زندہ ہیں یا مردہ (نعوذ باللہ) زندہ ہیں۔ آج کل یہ مسئلہ چلا ہوا ہے اور بعض سر پھرے جو ہیں وہ کہتے ہیں کہ حضور ﷺ اپنی قبر مبارک میں ہیں اور لاش پڑی ہوئی ہے، مردہ ہیں (نعوذ باللہ) اللہ ان کو سمجھ اور ہدایت دے۔ بد بختی ہے، بے ادبی ہے۔ (یادگار خطبات ص ۹۸)

## قائد تنظیم اہلسنت والجماعت پاکستان

رئیس المناظرین استاذ العلماء حضرت علامہ عبدالستار تونسوی صاحب فرماتے ہیں کہ جناب امام الانبیاء حضرت محمد ﷺ کے سماع صلوٰۃ و سلام عند القبر پر اجماع ہے۔ حنفی، شافعی، مالکی، حنبلی، عرب و عجم کے علماء اہل سنت اس مسئلہ پر متفق ہیں۔ جو شخص یہ عقیدہ نہیں رکھتا ہے وہ سلف و خلف اہلسنت کے خلاف ہے، سنی نہیں ہے۔ (قبر کی زندگی ص ۴۸۶)

## رہنما تنظیم اہل سنت والجماعت پاکستان

مفکر اسلام حضرت مولانا خالد محمود پی ایچ ڈی لندن عقیدہ حیات الانبیاء علیہم السلام پر تصنیف کردہ کتاب میں فرماتے ہیں کہ: ”جیسا کہ پہلے عرض کیا جا چکا ہے کہ تمام اہل سنت والجماعت کا قرآن و حدیث کی روشنی میں عقیدہ ہے کہ آنحضرت ﷺ اسی طرح تمام دیگر انبیاء علیہم السلام اپنے اجساد و غصیرہ مبارک کے ساتھ قبروں میں موجود اور حیات میں۔ علماء دیوبند جو خالص اہلسنت والجماعت ہیں اور اس صدی میں اہلسنت کے سب سے بڑے ترجمان ہیں۔ اس لئے قدرتی طور پر اس بات پر کل بزرگان دیوبند کا وہی عقیدہ ہے جو جمہور کا ہے۔“ (مقام حیات ص ۷۳۰)

## قائد اتحاد اہل سنت والجماعت پاکستان

دکیل احناف مناظر اسلام مولانا محمد امین اوکاڑوی رحمہ اللہ فرماتے ہیں کہ علامہ سخاوی رحمہ اللہ قول البدیع میں فرماتے ہیں کہ: ”امت کا اجماع اس بات پر ہے کہ انبیاء علیہم السلام اپنی قبروں میں حیات ہیں۔ قرآن ہمارے پاس، اللہ کے نبی کی احادیث ہمارے پاس ہیں۔“ ”الانبياء احياء فی قبورهم یصلون“ یہ وہ حدیث ہے کہ محدثین نے لکھا ہے کہ یہ حدیث متواتر ہے۔“ (یادگار خطبات ص ۷۸)

## قائد اتحاد اہل سنت والجماعت پاکستان

مناظر اسلام، شیخ الحدیث حضرت علامہ منیر احمد منور مدظلہ فرماتے ہیں کہ اہلسنت والجماعت کا اس بات پر اتفاق ہے کہ حیات فی القبر برحق ہے، قبر کے اندر زندگی برحق ہے۔ تمام اہل سنت والجماعت کا اس پر اتفاق ہے اور یہ کیسی زندگی ہے؟ زندگی کی صورت یہ ہے کہ اللہ تعالیٰ روح کا جسم کے ساتھ یا اجزائے جسم کے ساتھ تعلق قائم کر دیتے ہیں۔ تمام علماء متفق ہیں سماع انبیاء پر کسی کا اختلاف نہیں۔ (یادگار خطبات ص ۲۷۵، ۲۷۸)

## قائد انجمن دعوت اہل السنۃ والجماعت پاکستان

قاطع شرک و بدعت حضرت مولانا قاری رب نواز حنفی صاحب فرماتے ہیں کہ عقیدہ حیات النبی ﷺ اہل سنت والجماعت کے نزدیک ہمیشہ اتفاقی رہا ہے۔ ائمہ اربعہ کے قبیعین کا اس پر اتفاق رہا ہے۔ لیکن ۱۹۵۷ء میں بعض اعتراضات پسندوں نے اس عقیدہ کو چھڑنا شروع کیا۔ لہذا منکرین حیات النبی ﷺ فی القبر اہل سنت والجماعت سے خارج ہیں۔

## رہنما شریعت کو نسل پاکستان

عظیم اسکالر حضرت علامہ زاہد الراشدی صاحب فرماتے ہیں کہ اس بات پر چودہ سو برس سے امت مسلمہ کا اجماع چلا آ رہا ہے کہ حضرات انبیاء کرام علیہم السلام کے اجساد مبارکہ وفات کے بعد قبروں میں محفوظ ہیں اور عالم برزخ میں ان کی ارواح مقدسہ کا اجساد مبارکہ کے ساتھ تعلق بدستور قائم ہے جس کی وجہ سے قبر پر حاضری دینے والوں کا سلام خود سماعت فرماتے ہیں۔ (یادگار خطبات ص ۹)

## مفتی اعظم ہند

مفتی اعظم حضرت مولانا کفایت اللہ دہلوی رحمہ اللہ فرماتے ہیں: اس خیال اور اعتقاد سے نداء کرنا کہ آنحضرت ﷺ کی روح مبارک مجلس مولود میں آتی ہے اس کا شریعت مقدسہ میں کوئی ثبوت نہیں اور کئی وجہ سے یہ خیال باطل ہے۔ اول یہ کہ حضرت رسالت پناہ ﷺ قبر مبارک میں زندہ ہیں۔ جیسا کہ اہل سنت والجماعت کا مذہب ہے تو پھر آپ کی روح مبارک مجلس میلاد میں آنا بدن سے مفارقت کر کے ہوتا ہے یا کسی اور طریقہ سے؟ اگر مفارقت کر کے مانا جائے تو آپ کی قبر مبارک میں زندہ ہونا باطل ہوتا ہے یا کم از کم اس زندگی میں فرق آنا ثابت ہوتا ہے تو یہ صورت علاوہ اس کے کہ۔ ثبوت باعث تو ہیں ہے نہ کہ موجب تعظیم۔ (کفایت المفتی ج ۱ ص ۱۶۰)

## رئیس المفسرین حضرت مولانا حسین علی عابدی واں پھر اں کا عقیدہ حیات النبی ﷺ

آنحضرت ﷺ نے فرمایا کہ: جس شخص نے میری قبر کے پاس درود شریف پڑھا تو میں خود سنتا ہوں جس شخص نے دور سے پڑھا تو مجھے پہنچایا جاتا ہے۔ (تحریرات حدیث ص ۲۱۱)

## سربراہ الرشید ٹرسٹ حضرت مولانا مفتی عبدالرحیم صاحب

سرپرست جامعۃ الرشید فرماتے ہیں: ”آنحضرت ﷺ اپنی قبر مبارک میں حیات ہیں ویسے تو اس میں اہلسنت والجماعت میں سے کسی کو بھی اختلاف نہیں کہ حضرات انبیاء کرام علیہم السلام اپنی قبور میں زندہ ہیں اور نمازیں پڑھتے ہیں۔ یہ تو اجماعی عقیدہ ہے۔“ (اخبار بچوں کا اسلام ص ۱۰، مورخہ ۲۱ جنوری ۲۰۰۷ء بروز اتوار)

## بانی دارالعلوم دیوبند کا عقیدہ

حجۃ الاسلام علامہ محمد قاسم نانوتوی رحمہ اللہ فرماتے ہیں کہ: ”رسول اللہ ﷺ بلکہ تمام انبیاء علیہم السلام بالیقین قبر میں زندہ ہیں۔“ (ہدایۃ العبد ص ۲۶۸)

## مفتی اعظم پاکستان حضرت مولانا مفتی محمد شفیع بانی دارالعلوم کراچی

بِسْمِ اللّٰهِ الرَّحْمٰنِ الرَّحِیْمِ

رسالہ ”رحمت کائنات“ مصنفہ مولانا زاہد احسنی تقریباً پورا مطالعہ کیا۔ حیات انبیاء علیہم السلام کے مسئلہ پر نہایت نافع اور مفید تحقیقات جمہور اہل سنت کے مطابق جمع کر دی ہیں۔ اللہ تعالیٰ جزائے خیر عطاء فرمائیں۔ (رحمت کائنات ص ۳۰)

صرف حیات روحانی کا قول جمہور علماء امت کے خلاف ہے اور ظاہر ہے کہ دیوبندیت کوئی مستقل مذہب نہیں، جو اتباع سلف و جمہور اہل سنت والجماعت کے خلاف ہے وہ دیوبند کے بھی ضرور خلاف ہے۔  
(مقام حیات ص ۶۹۳)

## صدر وفاق المدارس العربیہ پاکستان

شیخ الحدیث حضرت مولانا سلیم اللہ خان صاحب مدظلہ فرماتے ہیں کہ انبیاء علیہم السلام کی حیات کے متعلق علماء دیوبند کا مسلک یہ ہے کہ انبیاء علیہم السلام اپنی قبروں میں جسد عنبری کے ساتھ زندہ ہیں۔ یہ عقیدہ نہ صرف علماء دیوبند کا ہے بلکہ تمام امت کا ہے۔  
(کشف الباری، کتاب المغازی ص ۱۲۵)

## آخری فیصلہ

فخر الحدیث حضرت مولانا ظفر احمد عثمانی رحمہ اللہ فرماتے ہیں: جو شخص حضور اکرم ﷺ کے اپنی قبر شریف میں زندہ ہونے کا انکار کرتا ہے۔ اس کا دل رسول اللہ ﷺ کی محبت سے فارغ ہے اور اس کی عقل بصیرت سے خالی ہے۔  
(اعلاء السنن ج ۱۰ ص ۲۲۹)

شیخ التفسیر حضرت مولانا احمد علی لاہوری رحمہ اللہ فرماتے ہیں: انبیاء علیہم السلام کی حیات فی القبر کے بارے میں میرا وہی عقیدہ ہے جو اکابر علماء دیوبند کا ہے کہ انبیاء علیہم السلام اپنی اپنی قبروں میں اسی جسد عنبری سے زندہ ہیں جو اس دنیا میں تھا۔ یہ مسئلہ اکابر دیوبند میں کبھی بھی مختلف فیہ نہیں رہا۔ میرے خیال میں ہر صاحب بصیرت اس عقیدہ حیات النبی ﷺ کا منکر نہیں ہو سکتا جن کی باطل کی آنکھیں کھلی ہیں ان کے نزدیک تو حضور نبی اکرم ﷺ کی روضہ اطہر کی حیات بدیہات میں سے ہے۔  
(مقام حیات ص ۲۷۰)

## ذریعہ ممانعت و عثمانیت کو چیلنج

۱..... صرف ایک آیت قرآنیہ پر نشان دہی کریں جس میں بصراحت آنحضرت ﷺ کے روضہ اطہر میں مردہ ہونے (معاذ اللہ) اور صلوٰۃ و سلام نہ سننے کا بیان ہو یا اہل سنت والجماعت (حنفی، شافعی، مالکی، حنبلی) کے کسی مفسر کا صریح حوالہ پیش کریں جس نے کسی آیت قرآنیہ سے اس نظریہ باطل کا استنباط کیا ہو بیان کریں۔

۲..... صرف ایک حدیث صریح کا حوالہ پیش کریں یا کسی ایک سنی محدث نے کسی ایک حدیث سے صراحتاً اس نظریہ باطلہ کا استنباط کیا ہو بیان کریں۔

۳..... دور نبی سے لے کر ۱۳۷۴ھ تک کے ادوار میں کسی صحابی، تابعی، تبع تابعی، امام مجتہد، مفسر، محدث، متکلم، فقیہ و صاحب تصوف کا صرف ایک قول صریح پیش کر دیں۔ جس میں اس نے آپ لوگوں کی طرح نبی کریم ﷺ کو (معاذ اللہ) روضہ اطہر میں مردہ اور بے جان کہا ہو اور حاضر ہونے والوں کا صلوٰۃ و سلام نہ سننے والے ثابت کیا ہو۔

یہ بازو میرے آزمائے ہوئے ہیں  
علامہ پروفیسر محمد علی صاحب، علی پور حبیب المدارس پنجاب  
(تسکین الاتیفاء فی حیاۃ الانبیاء ص ۹۳)

کیا عقیدہ حیات النبی ﷺ پنجاب کا مسئلہ ہے؟ (از علامہ نور محمد تونسوی صاحب)

عزیز طلباء کرام علماً نافعاً و عملاً صالحاً! بعض حضرات عقیدہ حیات النبی ﷺ کے وزن کو گرانے اور اس کی حیثیت کو گھٹانے کے لئے بڑی سادگی سے یہ فرمادیتے ہیں کہ: ”یہ مسئلہ پنجاب کا ہے اس مختصر جملہ کے دو مفہوم بن سکتے ہیں۔ ایک یہ کہ اس مسئلے کا انکار پنجاب سے ہوا جیسا کہ انکار ختم نبوت کا مسئلہ قادیان سے اٹھا اور انکار حدیث کا فتنہ چکڑالہ سے اٹھا اور دوسرا مفہوم یہ ہے کہ عقیدہ حیات النبی ﷺ شریعت اور دین اسلام کا مسئلہ نہیں ہے بلکہ پنجاب کا مسئلہ ہے اور منکرین حیات الانبیاء علیہم السلام یہی جملہ بول کر دوسرا مفہوم مراد لیتے ہیں اور یوں اس عقیدہ کی حیثیت کو گرانے کی ناپاک کوشش کرتے ہیں۔ حالانکہ حیات الانبیاء کا عقیدہ کتاب و سنت سے ثابت شدہ حقیقت ہے جس پر اجماع امت مستزاد ہے اور اسی کو قیاس صحیح کی تائید حاصل ہے۔ گویا کہ یہ عقیدہ اڈلہ اربعہ سے ثابت ہے۔ کیونکہ عقیدہ حیات الانبیاء کی بنیاد حیات قبر ہے قبر کی زندگی جس کے ذریعہ مردہ انسان سے حساب و کتاب لیا جاتا ہے اور سوال جواب کیا جاتا ہے اور مردہ جزا و سزا محسوس کرتا ہے۔

قرآن پاک کی پچاس سے زائد آیات میں اور سو سے زائد احادیث متواترہ سے ثابت ہے۔ یہ سارے دلائل بندہ عاجز نے اپنی کتاب ”الحیات بعد الوفات“ یعنی قبر کی زندگی میں جمع کر دیئے ہیں۔ مطالعہ کا ذوق رکھنے والے اہل علم حضرات اس کی طرف مراجعت فرمائیں۔ جب قبر کی یہ حیات درجہ بدرجہ ہر مردہ کو حاصل ہے تو ظاہر ہے کہ حضرات انبیاء کرام علیہم السلام تمام انسانوں سے افضل ترین طبقہ ہیں تو ان کی حیات بعد الوفات بطریق اولیٰ ثابت ہوگی تو اس لحاظ سے حضرات انبیاء کرام علیہم السلام کی حیات بشمول تمام انسان نصوص قطعہ سے ثابت ہے۔ باقی رہی وہ احادیث جن سے انبیاء کرام علیہم السلام کی حیات قبر ثابت ہوتی ہے۔ اگرچہ حیات الانبیاء پر دلالت کرنے والی حدیثیں بھی درجہ تواتر کو پہنچ چکی ہیں۔ جیسا کہ محدثین نے اس کی تصریح فرمائی ہے۔ اس لئے فرداً فرداً ان احادیث کے راویوں پر جرح کر کے ان کو ضعیف بنانے کی کوشش کرنا اصول حدیث سے نادانی پر مبنی ہے تو ان احادیث سے حضرات انبیاء کرام علیہم السلام کی حیات قبر کے معاملہ میں ان کی خصوصی اور امتیازی شان ثابت کی جاتی ہے تو معلوم ہوا ہر مردہ کی حیات بشمول انبیاء اڈلہ اربعہ سے ثابت شدہ حقیقت ہے۔ پھر محدثین کرام نے باب اثبات عذاب قبر قائم کر کے حیات قبر کو ثابت کیا ہے۔ کیونکہ عذاب کے لئے حیات کا ہونا لازمی ہے۔ اگر قبر میں کسی قسم کی حیات نہیں ہے تو عذاب قبر کا کیا مطلب؟ تو پھر انہیں محدثین نے عذاب قبر کے تحت وہ حدیثیں بیان فرمائی ہیں جن میں اعادہ روح کی تصریح موجود ہے اور وہ حدیثیں بھی لائے ہیں جن میں بڑی وضاحت اور صراحت کے ساتھ یہ بتایا گیا ہے کہ قبر کی اس کارروائی میں جسد بھی شامل ہوتا ہے۔

حدیثوں میں غور کرنے سے یہ بھی ثابت ہوتا ہے کہ یہ جسد دنیا والا جسد ہوتا ہے جس کی صحیح صورت علماء اسلام نے یہ بتائی ہے کہ روح اور دنیا والے جسد کے مابین ایک خاص قسم کا تعلق رہتا ہے جس کی کنہ اللہ تعالیٰ جانتے ہیں۔ اسی تعلق کی وجہ سے جسد عنصری روح کے ساتھ ساتھ رنج و راحت کو محسوس کرتا ہے۔ ہاں! یہ تعلق نسبتاً حضرات انبیاء کرام علیہم السلام میں اقویٰ ہوتا ہے۔ اسی طرح حضرات مفسرین عظام علیہم السلام نے اپنی اپنی تفسیروں میں حیات قبر پر دلالت کرنے والی آیات کی تفسیریں اعادہ روح، تعلق روح کو کھول کھول کر بیان فرمایا ہے اور یہ بھی تصریح فرمائی ہے



کہ قبر کی اس کارروائی میں دنیا والا جسد بھی شامل ہوتا ہے۔ اسی طرح متکلمین اسلام نے عقائد کی کتابوں میں ”عذاب القبر حق“، ”اعادة الروح الى العبد في القبر حق“ وغیرہ جملے تحریر فرما کر حیات قبر کی تصریح فرمائی ہے اور ہمارے فقہاء کرام نے بھی ”ومن يعذب في قبره فيؤذي فيه نوع من الحياة“ فرما کر عقیدہ حیات قبر کو تسلیم فرمایا ہے اور ائمہ اربعہ اور ان کے متبعین نے اپنے اپنے مسلک کی فقہ میں عقیدہ عذاب قبر خاص کر عقیدہ حیات الانبیاء کو صاف صاف لفظوں میں بیان فرمایا ہے۔ چنانچہ آداب زیارت قبر النبی ﷺ جہاں بھی انہوں نے بیان کئے ہیں وہاں آپ کی قبر مبارک جنت کا باغ ہے۔ آپ زائرین کا صلہ و سلام سنتے ہیں اور جواب عنایت فرماتے ہیں۔ زائرین کو چاہئے سلام دینے والوں کے سلام کو آپ تک پہنچائیں اور یہ بھی لکھا ہے: ”ولو انهم اذ ظلموا انفسهم جاءوك“ والی آیت کا حکم اب بھی باقی ہے۔ زائرین قبر مبارک کے پاس کھڑے ہو کر استغناء بھی کر سکتے ہیں۔ حتیٰ کہ بہت سے محدثین کرام نے عقیدہ حیات الانبیاء پر مستقل کتابیں لکھی ہیں۔ مثلاً امام بیہقی کی کتاب ”جزء حیات الانبیاء“ علامہ سیوطیؒ کی کتاب ”انباء الاذکیاء بحیات الانبیاء“ امام تقی الدین سبکی کی کتاب ”حیات الانبیاء“

اب سوال یہ ہے کہ اڈلہ اربعہ سے ثابت شدہ عقیدہ کے بارے میں یہ تاثر دینا کہ یہ مسئلہ پنجاب کا ہے یعنی قرآن و حدیث کا مسئلہ نہیں ہے۔ کیا یہ بددیانتی اور علمی خیانت نہ ہوگی؟

آج سے تقریباً تقریباً پچاس سال پہلے جب عقیدہ حیات النبی ﷺ کا انکار کیا گیا اور سب سے پہلے منکر کو علماء اسلام نے راہ راست پر لانے کی سر توڑ کوشش کی اور کئی سالوں تک یہ کوشش جاری رہی۔ بالآخر علماء اہل حق نے اس فتنہ کی سرکوبی کے لئے درجنوں کتابیں تالیف کیں اور سینکڑوں مفتیان کرام نے فتاویٰ لکھے کہ منکرین حیات النبی اہل السنۃ والجماعت سے خارج ہیں اور گمراہ ہیں۔ ان کی اقتداء میں نماز پڑھنا جائز نہیں ہے جن میں دارالعلوم دیوبند کے صدر مفتی حضرت مولانا مفتی سید مہدی حسنؒ سرفہرست ہیں۔ کیا یہ مفتیان کرام سارے کے سارے پنجاب کے تھے؟ حکیم الاسلام قاری محمد طیب صاحبؒ راولپنڈی میں تشریف لائے اور فریقین کے علماء کو جمع فرما کر ایک فیصلہ تحریر فرمایا جس پر فریقین کے علماء نے دستخط کئے۔ دستخط کرنے والوں میں سے شیخ القرآن حضرت مولانا غلام اللہ خان صاحبؒ بھی تھے۔ تو کیا قاری محمد طیب صاحبؒ پنجابی تھے؟ اور اس سے پہلے حجۃ الاسلام حضرت مولانا محمد قاسم نانوتویؒ نے اسی موضوع پر ایک کتاب بنام ”آب حیات“ کا تصنیف فرمائی۔ کیا حضرت نانوتویؒ پنجابی تھے؟ اور اس کے بعد بریلویوں کے امام احمد رضا خان بریلوی نے ہمارے اکابر پر قسم قسم کے جھوٹے الزام تراش کر ہمارے اکابر کے خلاف علماء حرمین شریفین سے فتاویٰ حاصل کرنے کی ناپاک جسارت کی تو من جملہ ایک الزام یہ بھی تھا کہ اکابر علماء دیوبند حیات النبی کے منکر ہیں تو شیخ الاسلام حضرت مولانا حسین احمد مدنیؒ کی سعی مشکور سے علماء حرمین نے علماء دیوبند کی طرف ایک سوال نامہ لکھ کر ان کے عقائد معلوم کرنا چاہے تو اس دور کے علماء کے مشورہ سے حضرت مولانا خلیل احمد سہارنپوریؒ کا نام گرامی جوابات لکھنے کے لئے تجویز کیا گیا تو محدث موصوف نے علمائے حرمین کے تمام سوالات کے جوابات تحریر فرمائے جس کا نام ”المہند علی المفند“ یعنی عقائد علماء دیوبند رکھا گیا۔ کتاب میں عقیدہ حیات النبی ﷺ بڑی وضاحت کے ساتھ بیان کیا گیا ہے کہ آپ کی حیات قبر میں جسد دنیوی کے ساتھ ہے اور ایسی برزخی حیات نہیں ہے جو عام موتی کو حاصل ہے بلکہ آپ



کی یہ حیات برزخہ عام موتی کی حیات سے افضل برتر اور اعلیٰ ہے۔ جب یہ کتاب مکمل ہوئی تو اس کتاب کی تصدیق اس دور کے چوبیس (۲۴) چوٹی کے علماء دیوبند نے کی جن میں حضرت شیخ الہند حضرت مولانا محمود الحسن دیوبندی بھی شامل ہیں تو کیا یہ سب حضرات پنجاب کے رہنے والے تھے؟

اور پھر جب کتاب حجاز مقدس پہنچی تو علماء عرب نے اس کی تصدیق کی تو کیا یہ عرب علماء پنجابی تھے؟ مفکر اسلام حضرت مولانا محمود مسیح نے تسکین الصدور کی بھی تصدیق کی ہے اور حضرت اقدس قطب الاقطاب شیخ التفسیر سلطان الاولیاء حضرت مولانا محمد عبداللہ بھلوی مسیح کی کتاب ”القول النقی فی حیات النبی“ کی تصدیق کی ہے اور اپنی تصدیق میں مفتی صاحب نے ممتحیوں کے عقیدہ کو فاسد قرار دیا ہے۔ اسی طرح مفتی صاحب نے حضرت مولانا عبدالعزیز صاحب شجاع آبادی کی کتاب ”دعوت الانصاف فی حیات جامع الصفات“ کی بھی تصدیق کی ہے اور اپنی تصدیق میں حضرت مفتی صاحب نے ممتحیوں کو زانکین قرار دیا ہے۔

اب سوال یہ ہے کہ کیا مفتی محمود مسیح پنجابی تھے؟ شیخ الحدیث حضرت مولانا محمد سرفراز خان صاحب دامت برکاتہم العالیہ نے جمعیت علماء اسلام پاکستان کے سیکڑوں علماء کے متفقہ فیصلے کے مطابق ایک کتاب ”تسکین الصدور فی التحقيق احوال الموتی فی البرزخ والقبور“ تصنیف فرمائی جس میں مصنف موصوف نے عقیدہ حیات قبر اور حضرات انبیاء کرام علیہم السلام کی خصوصی حیات قبر کو اذلہ اربعہ سے مبرہن فرمایا ہے۔ حضرت شیخ کی اس کتاب پر اس دور کے بڑے بڑے علماء نے تقریحات لکھی تھیں جن میں حضرت مولانا فخر الدین احمد سابق شیخ الحدیث دارالعلوم دیوبند، حضرت مولانا شمس الحق صاحب افغانی، حضرت مولانا محمد یوسف صاحب بنوری، حضرت مولانا مفتی جمیل احمد تھانوی، حضرت مولانا ظفر احمد صاحب عثمانی، حضرت مولانا عبدالحق صاحب اکوڑہ ٹٹک، حضرت مولانا مفتی محمد شفیع صاحب کراچی، حضرت مولانا سید گل بادشاہ صاحب (صوبہ سرحد)، حضرت مولانا مفتی محمود صاحب شامل ہیں۔ ظاہر ہے کہ یہ مذکورہ بالا علماء اہل حق پنجاب کے نہیں تھے۔

حضرت مولانا مفتی رشید احمد صاحب لدھیانوی مسیح عذاب قبر کی صحیح صورت بیان کرتے ہوئے لکھتے ہیں: ”مگر صحیح یہ ہے کہ عذاب روح اور جسد دونوں پر ہوتا ہے۔ کیونکہ مردہ کا قبر میں جا کر زندہ ہونا قرآن سے ثابت ہے۔ صوفیاء نے یہ قول کیا ہے کہ اعادہ روح جسم مادی میں نہیں بلکہ جسم مثالی میں ہوتا ہے۔ مگر صحیح یہ ہے کہ جسم مادی ہی میں روح کا اعادہ ہوتا ہے۔ مگر اسے ہم معلوم نہیں کر سکتے جیسا کہ خواب میں کسی کو تکلیف ہو رہی ہو۔ پس مٹی میں ہو جانے کے بعد بھی ان اجزاء میں ایسے طریق سے اعادہ روح کہ ہم اسے معلوم نہ کر سکیں قدرت باری تعالیٰ سے خارج نہیں۔“ (احسن الفتاویٰ ج ۴ ص ۱۹۴)

حضرت اقدس مفتی رشید احمد صاحب لدھیانوی مسیح عقیدہ حیات النبی ﷺ کا اثبات کرتے ہوئے لکھتے ہیں: ”احتج القائلون بانها مندوبة بقوله تعالى ولو انهم اذ ظلموا انفسهم جاءوك فاستغفروا الله واستغفر لهم الرسول الاية ووجه الاستدلال بها انه ﷺ حی فی قبره بعد موته كما فی حدیث الانبیاء احياء فی قبورهم وقد صححه البيهقي فثبت ان حكم الآية باق بعد وفاته فينبغي لمن ظلم نفسه ان يزور قبره ويستغفر الله عنده فيستغفر له الرسول“ (احسن الفتاویٰ ج ۴ ص ۵۵۱)

دیکھئے حضرت اقدس نور اللہ مرقدہ عذاب قبر کے سلسلہ میں جسم مادی یعنی دنیوی جسد کو روح کے ساتھ شامل فرما رہے ہیں اور حضور اکرم ﷺ کی حیات قبر کو واضح صاف الفاظ میں تسلیم کر کے یہ مشورہ دے رہے ہیں کہ زائرین کو چاہئے آپ سے استغفار کریں۔ کیونکہ قرآن مجید کی آیت: ”وَلَوْ أَنَّهُمْ إِذْ ظَلَمُوا أَنْفُسَهُمُ الْآيَةَ“ والا حکم آپ کی وفات کے بعد بھی باقی ہے۔ اگر عقیدہ حیات قبر صرف پنجاب کا مسئلہ ہوتا تو مفتی اعظم پاکستان اس مسئلہ کو کھول کھول کر بیان نہ فرماتے۔

کراچی کے بہت بڑے مفتی حضرت مولانا مفتی محمد تقی عثمانی صاحب دامت برکاتہم العالیہ عقیدہ حیات النبی ﷺ کو بہت سی احادیث صحیحہ سے ثابت کرنے کے بعد تحریر فرماتے ہیں: ”وَبِالْجُمْلَةِ فَانْ هَذِهِ الْآحَادِيثُ مَعَ حَدِيثِ الْبَابِ تَدُلُّ عَلَى كَوْنِ الْأَنْبِيَاءِ أَحْيَاءَ بَعْدَ وَفَاتِهِمْ وَهُوَ مِنْ عَقَائِدِ جُمْهُورِ أَهْلِ السُّنَّةِ وَالْجَمَاعَةِ“ (عقائد اہلہم ج ۵ ص ۳۰)

ترجمہ: قصہ مختصر مذکورہ بالا حدیثیں مع حدیث الباب کے دلالت کرتی ہیں کہ حضرات انبیاء علیہم السلام وفات کے بعد زندہ ہوتے ہیں اور یہ بات اہل السنۃ والجماعت کے عقائد میں سے ہے۔

حضرت مفتی صاحب مزید لکھتے ہیں: ”وَالَّذِي يَتَحَصَّلُ بِالنَّظَرِ فِي النُّصُوصِ أَنَّ الْمَوْتَ وَأَنَّ كَانَ عِبَارَةً عَنْ مَفَارِقَتِهِ الرُّوحَ لِلْجَسَدِ وَلَكِنْ يَبْقَى لِلرُّوحِ بَعْدَ الْمَوْتِ عِلَاقَةٌ مَابِالْجَسَدِ الَّذِي فَارَقَتْهُ وَبِهَذِهِ الْعِلَاقَةُ يَتَأَلَّمُ الْجَسَدُ بَعْدَ الْقَبْرِ وَيَتَنَعَّمُ بِنَعِيمِ الْبَرْزَخِ عَلَى مَا ذَهَبَ إِلَيْهِ جُمْهُورُ أَهْلِ السُّنَّةِ مِنْ أَنَّ عَذَابَ الْقَبْرِ يَقَعُ عَلَى الْجَسَدِ مَعَ الرُّوحِ وَهُوَ الْمُرَادُ مِنْ إِعَادَةِ الرُّوحِ إِلَى الْجَسَدِ عِنْدَ السُّؤَالِ فِي الْقَبْرِ وَعِنْدَ التَّعْذِيبِ كَمَا وَرَدَ فِي النُّصُوصِ الصَّرِيحَةِ إِلَى حَقِّقِ ابْنِ الْقَيْمِ فِي كِتَابِ الرُّوحِ“

ترجمہ: اور جو چیز نصوص میں نظر کرنے سے ثابت ہوتی ہے وہ یہ ہے کہ موت اگرچہ روح کے جسد سے جدا ہونے کا نام ہے لیکن موت کے بعد روح کا اس جسد سے جس کو دنیا میں چھوڑ کر آیا ہے۔ کچھ نہ کچھ تعلق رہتا ہے اور اسی تعلق کی وجہ سے دنیا والا جسد عذاب قبر کو محسوس کرتا ہے اور برزخ کی نعمتوں سے راحت پاتا ہے اور یہی مذہب جمہور اہل السنۃ کا ہے کہ قبر کا عذاب روح اور جسد دونوں پر واقع ہوتا ہے اور حدیث میں جو اعادہ روح الی الجسد آیا ہے کہ قبر کے سوال کے وقت اور عذاب کے وقت اعادہ روح ہوتا ہے اس کی مراد بھی یہی ہے جیسا کہ نصوص صریحہ میں وارد ہوا ہے۔ جن کی صحت کی تحقیق علامہ ابن قیم رحمہ اللہ نے کتاب الروح میں کی ہے۔ (عقائد اہلہم ج ۵ ص ۳۱)

حضرت مفتی صاحب مزید لکھتے ہیں: ”وَكَذَلِكَ أَنْكَارُ هَذِهِ الْعِلَاقَةِ بَيْنِ الرُّوحِ وَالْجَسَدِ الَّتِي ثَبَتَ بِالنُّصُوصِ الْمُتَقَاصِرَةِ إِلَى لَا مَجَالَ لِأَنْكَارِهَا زَيْغٌ وَمُكَابَرَةٌ وَلَا يَجُوزُ لِأَحَدٍ مِنْ أَهْلِ الْعِلْمِ الْأَنْصَافِ أَنْ يَنْكَرَهَا صَرِيحًا“ (عقائد اہلہم ج ۵ ص ۳۲)

ترجمہ: اور اسی طرح روح اور جسد کے مابین جو تعلق نصوص کثیرہ سے ثابت ہے جس کے انکار کی کوئی گنجائش نہیں ہے تو ایسے تعلق کا انکار کرنا گمراہی اور حق کا مقابلہ کرنا ہے اور کسی اہل علم اور اہل انصاف کو یہ جائز نہیں ہے کہ صریحاً اس تعلق کا انکار کرے۔

پوری دنیا جانتی ہے کہ حضرت مولانا مفتی محمد تقی عثمانی دامت برکاتہم العالیہ پنجاب کے نہیں ہیں بلکہ کراچی کے باشندے پاکستان کے مفتی اعظم ہیں۔ بندہ عاجز نے مضمون کے پیش نظر چند بزرگان دین کے اسامہ گرامی دیئے ہیں کہ یہ اکابر غیر پنجابی ہونے کے باوجود عذاب قبر کی صحیح صورت اور حیات الانبیاء علیہم السلام کی اصلی صورت کو تسلیم کرتے ہیں ورنہ بندہ عاجز ہر دور اور ہر صدی کے علماء حق کی عبارات پیش کر سکتا ہے کہ ہر دور کے علماء اسی عقیدہ پر تسلسل کے ساتھ قائم و دائم چلے آ رہے ہیں۔ اگر تفصیل درکار ہے تو تسکین الصدور، مقام حیات، قبر کی زندگی، رحمت کائنات، حیات الانبیاء وغیرہ کتب کا مطالعہ فرمائیں۔ ان شاء اللہ اتسلی و کشفی ہو جائے گی۔

## ضروری انتباہ

بعض سادہ لوح طلباء یوں فرماتے ہیں کہ عقیدہ حیات النبی ﷺ میں مت پڑو۔ کیونکہ ہمارے اکابر علماء نے اس میں پڑنے سے سختی سے منع کیا ہے۔ حالانکہ یہ ان حضرات کی غلط فہمی ہے اور غلط فہمی کی بنیاد یہ ہے کہ یہاں دو مسئلے ہیں۔ ایک مسئلہ ہے روح اور جسد غصری کے تعلق کا اور دوسرا مسئلہ ہے اس تعلق کی کیفیت کا جہاں تک تعلق ہے نفس تعلق کا اس کو بیان کرنے سے کسی بزرگ نے نہیں روکا۔ بلکہ تمام بزرگان دین نے روح اور جسد کے تعلق کو بڑی وضاحت اور صراحت کے ساتھ بیان فرمایا ہے اور جہاں تعلق ہے دوسری بات کا یعنی تعلق کی کیفیات کا کہ وہ تعلق کے ساتھ ہے تو کیفیات میں پڑنے سے ہمارے اکابر نے منع فرمایا ہے۔ جو شخص کیفیات کی بجائے نفس تعلق میں پڑنے کو ممنوع قرار دیتا ہے یہ اس کی غلط فہمی کا نتیجہ ہے۔ فافہم وتدبروا ملاء! ابو احمد نور محمد تونسوی قادری

خادم جامعہ عثمانیہ ترنڈہ محمد پناہ

۹ شعبان ۱۴۲۷ھ

## اصحاب مدارس غور فرمائیں

فیج التفسیر حضرت مولانا عاشق الہی بلند شہری مدینہ منورہ

بگرامی خدمت حضرات اصحاب اہتمام و مدرسین کرام دامت برکاتہم

السلام علیکم ورحمة اللہ وبرکاتہ!

جیسا کہ عموماً اہل علم جانتے ہیں اور دوست اور دشمن سب کو اس کا علم ہے حضرات اکابر علماء دیوبند کا مقصد مدارس عربیہ دینیہ قائم کرنے کا صرف اتنا ہی نہیں تھا کہ طلبہ کو جمع کیا کریں اور صرف عربی کتابیں پڑھا دیا کریں بلکہ ان کا ایک مسلک ہے جو معروف اور مشہور ہے۔ جب احمد رضا خان بریلوی نے ان حضرات کو بدنام کرنے کی بات چلائی اور ان پر کفر کا فتویٰ تھوپنے کے لئے اپنی کتاب حسام الحرمین تصنیف کی اور علماء حرمین شریفین سے اس پر دستخط کرائے لئے تو حضرت گنگوہی مدظلہ کے اجل خلفاء میں حضرت مولانا محمود الحسن صاحب اور شارح ابوداؤد حضرت مولانا غلیل احمد سہارنپوری اور حضرت مولانا حسین احمد مدنی بقید حیات تھے۔ جب ان حضرات کو احمد رضا خان کی دسیہ کاری کا علم ہوا تو اس کی تردید کی طرف متوجہ ہوئے اور حسام الحرمین سے جو شر پھیل رہا تھا، اس کے دفاع کے لئے حضرت مولانا غلیل احمد صاحب نے اپنی کتاب ”المہند علی المفند“ تالیف فرمائی۔ اس زمانہ کے اکابر دیوبند

موجود تھے۔ ان سب نے اس کی توثیق اور تصدیق کی اور اس کتاب میں مسئلہ حیات النبی ﷺ کو بھی عقائد علماء دیوبند میں لکھا ہے اور سلفاً عن خلف چاروں مذاہب کے علماء اس پر متفق رہے ہیں۔

ایک نیا فرقہ پچاس ساٹھ سال سے نمودار ہوا ہے جسے دور حاضر کے علماء نے لفظ ”مماتی“ کے ساتھ ملقب کیا ہے۔ پہلے تو یہ فتنہ اتنا زیادہ عام نہیں تھا، تھوڑے سے لوگ تھے۔ لیکن آج کل بہت زیادہ بڑھ گیا ہے اور مدارس میں پھیل رہا ہے۔ طلباء میں اچھی خاصی تعداد میں اس فتنے کے حامی ہوتے ہیں۔ ان لوگوں کو اپنے مسلک کی نام نہاد دلیلیں یاد ہوتی ہیں۔ دوسرے طلبہ کو ان کے خلاف دلائل یاد نہیں ہوتے اور یہ لوگ داعی ہوتے ہیں۔ طلبہ میں اپنی باتیں پھیلاتے رہتے ہیں اور انہیں اپناتے رہتے ہیں۔ مماتی طلبہ کو بے تکلف داخلہ دے دیا جاتا ہے۔ یہ لوگ علماء دیوبند سے علم بھی سیکھتے ہیں اور انہیں کم از کم گمراہ تو سمجھتے ہی ہیں بلکہ بعض منچلے تو حیات انبیاء کا عقیدہ رکھنے والوں کو کافر بھی کہتے ہیں۔ اب یہ فتنہ زور پکڑ رہا ہے اور ہمارے اصحاب مدارس اس کے دفاع سے غافل ہیں بلکہ بعض مدارس کے اکابرین مدرسین اس عقیدے کے حامی ہیں جو طلبہ میں اس کی ترویج کرتے ہیں۔ اہل مدارس یہ سب کچھ جانتے ہوئے ان مدرسین کو رکھے ہوئے ہیں۔ بڑی بڑی تنخواہیں دیتے ہیں اور اس مزاج کے طلبہ کو پالتے ہیں جو پوری طرح فتنہ گر ہوتے ہیں۔

اس سے پہلے کہ مدارس میں سر پھٹول ہو اور جنگ وجدال کی نوبت آئے، دیوبند کے مدارس عقیدہ مہمات کا مرکز بن جائیں، اس کے دفاع کا راستہ سوچنے کی ضرورت ہے۔ اہل مدارس کو متغافل کیوں ہے، اس بارے میں کوئی واضح بات نہیں بتائی گئی۔ کچھ ایسا سمجھا جاتا ہے کہ اگر اس مزاج کے طلبہ کے عدم خیال یا اخراج کے بارے میں کوئی اقدام کیا گیا تو مدارس میں طلبہ کی تعداد کم ہو جائے گی یا ہڑ بونگ ہوگی۔ پہلی بات تو یہ ہے کہ اہل مدارس مدارس کو مقصود نہ سمجھیں۔ خدمت دین حفاظت سنن، رد بدعات کے کام میں لگے رہیں اور یہ سب کام اللہ تعالیٰ کی رضا کے لئے ہوں، مدارس مقصود نہیں۔ جیسا کہ حضرت گنگوہی رحمہ اللہ نے اکابر دیوبند کو لکھ دیا تھا (جب کہ وہاں جاہل لوگوں نے کمیٹی کا ممبر بننے کی کوشش کی تھی) کہ مدرسہ مقصود نہیں۔ اللہ تعالیٰ کی رضا مقصود ہے جن لوگوں کو مدارس ہی مقصود ہیں۔ احقاق حق اور حفاظت دین اور اللہ تعالیٰ کی رضا مندی مقصود نہیں ایسے لوگ اپنی آخرت کے بارے میں غور کریں اور ”انما الاعمال بالنیات“ کو بار بار پڑھیں۔ ایسے اصحاب اہتمام کے مدارس میں جو طلبہ پڑھیں گے۔ ان طلبہ کے قلوب پر بھی طلب دنیا کے اثرات ہی اثر انداز ہوں گے، علم ہی تو مقصود نہیں ہے۔ اس سے بھی اللہ تعالیٰ کی رضا مقصود ہونا چاہئے۔ رسول اللہ ﷺ کا ارشاد ہے: ”من تعلم علماً مما ینبغی بہ وجہ اللہ لا یتعلمہ الا لیصیب بہ عر ضاً من الدنیا لم یجد عرف الجنة یوم القیامة“

ہر طالب علم کے پیش نظر رہے۔ مماتی لوگوں کو مدارس میں داخل کرنے اور پالنے کا نتیجہ آگے جا کر یا تو بہت بڑے فتنہ و فساد اور جنگ وجدال کا باعث ہوگا یا یہ دیوبندی مدارس اور ان کے طلبہ مماتی بن کر غالب ہو جائیں گے اور دیوبندی مدارس مہماتوں ہی کی جولا لگاہ بن جائیں گے۔ اس سے پہلے سوچنے کی ضرورت ہے۔

آخر مہماتوں سے دہنے کی کیا وجہ ہے؟ کیا اپنے اکابر کا مسلک دلائل کے اعتبار سے کمزور ہے یا غلط ہے۔ اگر یہ بات اصحاب اہتمام کے قلوب میں گھر کر گئی ہے تو دیوبندی ہونے کا دعویٰ کرنے کی کیا ضرورت ہے،



کھل کر اعلان کر دیں ہم دیوبندی نہیں ہیں اور ہمارے مدارس اکابر دیوبند کے خلاف دوسرے مسلک کے حامی اور خادم ہیں اور وہی دوسرا مسلک حق ہے، تاکہ عامۃ الناس دھوکہ میں نہ رہیں اور سوچ سمجھ کر چندہ دیں۔ دھوکہ دے کر چندہ لینا مخلصین کے کسی مذہب میں بھی جائز نہیں ہے، یہ تو غدرو خیانت ہے۔

اگر یقین کے ساتھ یہ سمجھتے ہیں کہ اکابر دیوبند کا مسلک حق ہے اور مماتی گمراہ ہیں تو پھر کھل کر ان کی تردید کی جائے اور دلائل سے ان کی گمراہی واضح کی جائے اور مدارس میں ایسے اساتذہ اور طلبہ کا مقاطعہ کیا جائے اور امت پر واضح کیا جائے کہ یہ لوگ دیوبندی نہیں ہیں، خوارج کی طرح گمراہ ہیں۔ ورنہ یہ کتمان حق اور سکوت عن الحق بڑے نقصان اور حرمان اور خسران کا باعث ہوگا۔ مماتی لوگ ایک طرف تو عقائد دیوبند کے خلاف حیات اور توسل اور سفر مدینہ زیارت قبر النبی ﷺ کو اور قبر شریف پر سلام پڑھنے کو گمراہی قرار دیتے ہیں اور احادیث صحیحہ اور اجماع امت کو غلط قرار دیتے ہیں اور اکابر دیوبند کے مسلک کو غلط بتاتے ہیں۔ دوسری طرف دیوبندی بن کر دیوبندی عوام سے چندہ لیتے ہیں وہ تو دھوکہ دیتے ہی ہیں۔ دیوبندی مدارس کے اکابر کو ان کی دھوکہ دہی کو پروان چڑھانے کی کیا ضرورت ہے۔

میں نے یہاں ایک مماتی سے بات کی کہ تم لوگ دیوبندی عقیدہ کے خلاف بھی ہو اور دیوبندی بھی بننے ہو، صاف اعلان کیوں نہیں کرتے کہ ہم دیوبندی نہیں ہیں تو اس نے جواب دیا کہ ایک بات مخالف ہونے سے دیوبندیت سے کیسے نکل جائیں گے۔ دیوبندیت کوئی ذرا سی چیز تو نہیں ہے۔ اس کے بعد مدینہ منورہ میں لاہور کے ایک عالم سے ملاقات ہوئی۔ انہوں نے بھی یہ جواب نقل کیا جس سے اندازہ ہوا کہ مماتیوں نے جواب دیوبندیت سے مستفید رہنے کے لئے تراشا ہے۔ اگر حضرات علماء دیوبند کے نزدیک یہ جواب درست ہے اور اسی سے مطمئن ہو کر مماتیوں کو گلے لگانے کا جواز نکال رکھا ہے تو بریلویوں سے بھی کیا ضد ہے، ان کی بھی تو ایک ہی بات زیادہ سخت ہے۔ یعنی آنحضرت ﷺ کے لئے علم غیب کلی تجویز کرنا، اسی طرح غیر مقلدوں سے صرف تقلید اور عدم تقلید کا اختلاف ہے۔ باقی مسائل تو عموماً وہی ہیں جو شافعیہ و حنفیہ میں مختلف فیہ ہیں اور مودودی صاحب سے بھی ایسی ہی ایک دو بات میں اختلاف ہے۔ پھر ان جماعتوں سے بعد اور مقاطعہ کیوں ہے، ان کو بھی دیوبندیوں میں شامل کر لیں۔

آج کل بعض اہل فکر یوں کہہ رہے ہیں کہ جو نئے فتنے ظاہر ہو رہے ہیں وہ عموماً مدعیان دیوبند ہی میں ہیں۔ خوارج مزاج بھی دیوبندی، نواصب بھی دیوبندی، فکر ولی اللہی جماعت بھی دیوبندی، جو سوشلزم کی داعی ہے۔ اس مزاج کے طلباء مدارس میں موجود ہیں۔ دیکھئے آگے چل کر کیا بتاتا ہے۔

اگر اصحاب اہتمام اور اکابرین مدرسین مماتیوں کے اکابر کو جمع کر کے دلائل سے بات کر کے نمٹا دیں تو کیسا اچھا ہوا اگر ایسا نہیں کر سکتے تو اوّل یہ اعلان کر دیں کہ یہ لوگ دیوبندی نہیں ہیں۔ ہم ان سے بیزار ہیں۔ دوسرے اس مزاج کے طلباء کو اپنے مدارس میں داخل نہ کریں۔

جب حضرت مولانا خلیل احمد صاحب رحمہ اللہ نے ”المہند علی المفند“ لکھی تھی اس وقت اس پر اکابر دیوبند نے تقارین لکھی تھیں اور علماء مصر و شام نے بھی تصدیق کی تھی۔ اکابر دیوبند میں سے حضرت شیخ المہند مفتی عزیز الرحمن (دارالعلوم دیوبند) حکیم الامت حضرت مولانا اشرف علی تھانوی، حضرت مولانا شاہ عبدالرحیم رائے

پوری، حضرت مولانا محمد احمد ابن مولانا محمد قاسم نانوتوی مہتمم درالعلوم دیوبند اور ان کے نائب مولانا حبیب الرحمن صاحب دیوبندی اور مفتی کفایت اللہ صاحب دہلوی اور حضرت گنگوہی کے صاحبزادے مولانا مسعود احمد صاحب کے اسمائے گرامی قابل ذکر ہیں۔

۱۳۷۸ھ میں حضرت شیخ الحدیث مولانا محمد زکریا صاحب قدس سرہ کی خدمت میں مماتی عقیدہ کے بارے میں سوال پیش کیا گیا تھا۔ سوال وجواب معارف شیخ کی پہلی جلد (اسی مجموعہ میں بھی شامل ہے) میں مسطور ہے حضرت شیخ الحدیث نے علامہ سخاوی رحمۃ اللہ علیہ سے نقل کیا ہے: ”نحن ونصدق بانہ رحمۃ اللہ علیہ حی یوزق فی قبرہ“ پھر لکھا ہے جو شخص حضور اقدس صلی اللہ علیہ وسلم کی قبر اطہر کے پاس کھڑا ہو کر درود پڑھے، حضور اقدس صلی اللہ علیہ وسلم اس کو سنتے ہیں۔ ”من صلی عند قبری سمعته“ نص صریح ہے۔ علامہ سخاوی رحمۃ اللہ علیہ نے حافظ ابن حجر رحمۃ اللہ علیہ سے نقل کیا ہے۔ ”سندہ جید“


حضرت شیخ الحدیث قدس سرہ نے یہ بھی آگاہ ہے یہ ناکارہ ان اکابر کا بالکل قبیح ہے۔ ان کے اس صاف ارشادات اور تحریرات کے بعد جس پر حضرت سہا پوری، حضرت شیخ الہند حضرت رائے پوری، حضرت تھانوی قدس اللہ اسرارہم نے بلا کسی اجمال کے ”هذا معتقدنا و معتقد مشائخنا“ لکھا ہے کیا کوئی گنجائش ہے اس کے خلاف کچھ کہا جاسکے۔ بعض مماتی یہاں تک کہہ دیتے ہیں کہ ہم قرآن پیش کرتے ہیں۔ دیوبندی وہ قاسم (حضرت نانوتوی) کا قول پیش کرتے ہیں۔ گویا قرآن کو دور حاضر میں صرف مماتیوں نے ہی سمجھا ہے۔ حضرات صحابہ اور تابعین اور بعد میں آنے والے حضرات سلفاً، زخلفاً، شاعرہ، ماتریدیہ، آئمہ اربعہ کے مقلدین شرح حدیث فقہاء کرام، مشائخ عظام، عقیدہ حیات الانبیاء علیہم السلام کے حامل گمراہ اور جاہل ہو گئے۔ انہوں نے نہ قرآن کو سمجھا اور نہ احادیث شریفہ کی تصریحات سے واقف ہو گئے۔ یہ نئے زمانے کے لوگ قرآن سمجھ گئے۔ درحقیقت سلف صالحین سے جو کئے گا وہی مبتدع ضال ہوگا اور ”یتبع غیر سبیل المؤمنین“ کا مصداق ہوگا۔ موطا امام محمد میں ہے کہ حضرت عبداللہ بن عمر رضی اللہ عنہما سفر سے واپس آتے تھے تو قبر شریف کے پاس حاضر ہو کر آپ صلی اللہ علیہ وسلم پر اور آپ کے صاحبین (حضرت ابوبکر رضی اللہ عنہ و حضرت عمر رضی اللہ عنہ) کی خدمت میں سلام پیش کیا کرتے تھے۔ ممکن ہے کہ بعض مماتی مزاج مدعیان دیوبندیت یوں کہیں کہ عقائد میں تقلید نہیں کی جاتی۔ اس لئے ہم اکابر دیوبند کے مقلد نہیں، مماتیوں کے دلائل قوی ہیں۔ اس لئے ہم نے دیوبندی ہوتے ہوئے ان کے مسلک کو قبول کر لیا۔ احقر کا کہنا یہی تو ہے کہ واضح اعلان کر دیں کہ اکابر دیوبند کا مسلک غلط ہے تاکہ امت پر واضح ہو جائے کہ آپ کا مسلک وہ نہیں جو اکابر دیوبند کا مسلک ہے۔ ”لیہلک من ہلک عن بینۃ و یحی من حی عن بینۃ“ دیوبندی مدارس کے اکابر توجہ فرمائیں اور اس فتنہ سے اپنے طلباء کو محفوظ رکھنے کی پوری مساعی اور جہود کام میں لائیں۔ واللہ الموفق و هو المستعان و علیہ التکلیل!

العبد الفقیر: محمد عاشق الہی برنی بلند شہری عفی اللہ عنہ


بشکر یہ ماہنامہ حق چار یار مورخہ ۹/ رجب ۱۴۲۰ھ

(نوٹ: اس سے آگے حیات النبی پر لکھی جانے والی کتب اور مصنفین کے نام ہیں جو اقوال المعبر میں

گزر چکے ہیں۔ مرتب)



# نعت رسول مقبول ﷺ



نعت پندیس اربعین شادمانت

الہی! محبوبِ کل جہاں کو، دل و جگر کا سلام پہنچے  
 نفسِ نفس کا درود پہنچے، نظرِ نظر کا سلام پہنچے  
 بساطِ عالم کی وسعتوں سے، جہاں بالا کی رفعتوں سے  
 ملکِ ملک کا درود اترے، بشرِ بشر کا سلام پہنچے  
 حضور کی شامِ شامِ شامِ مہلے، حضور کی راتِ راتِ راتِ جاے  
 ملائکہ کے حسیں جلو مسیں، حجرِ حجر کا سلام پہنچے  
 زبانِ فطرت ہے اس پہ مابلق، مبارک گاہِ نبی صادق  
 فجرِ فجر کا درود بجائے، حجرِ حجر کا سلام پہنچے  
 رسولِ رحمت کا بارِ احسان، تمام خلقت کے دوش پر ہے  
 تو ایسے محسن کو بستی بستی، نگرِ نگر کا سلام پہنچے  
 مرا قلم بھی ہے اُن کا صدقہ، مرے ہنر پر ہے اُن کا سایہ  
 حضورِ خواب، مرے قلم کا، مرے ہنر کا سلام پہنچے  
 یہ اتعجاب کہ روزِ محشر، شہنشاہِ کربوں پہ بھی نظر ہو  
 شفیقِ امت کو ہم مندریوں کی چشمِ تر کا سلام پہنچے  
 نفیس کی بس دعا یہی ہے، فقیر کی اب صد ایہی ہے  
 سوادِ ظہیر میں رہنے والوں کو غمِ بھر کا سلام پہنچے  
 رسولِ اللہ ﷺ